

૧૦. વાંકે અંબોડે શ્રીનાથજી...

વાંકે અંબોડે શ્રીનાથજી ને સુંદર શ્યામ સ્વરૂપ;
શ્રી વલ્લભ સુત સેવા કરે એ શ્રી ગોકુલના ભૂપ
પાઘ બાંધે વ્હાલો જરકશી ને સુંદર વાઘા સાર;
પટકા તે છે પંચ રંગના સજીયા તે સોળ શૃંગાર
કેસરી તિલક સોહામણાં નાસિકા વિશ્વાધાર;
ચિબુકની અતિ કાન્તિ છે કંઠે મોતીના હાર
હડપચીએ હિરલો ઝગમગે એના તેજ તણો નહીં પાર;
અધર બિંબ એ રસિક છે ઝળકે છે જ્યોત પ્રકાશ
બાંહે બાજુબંધ બેરખાં હરિના ખિટળીયાળા કેશ;
નીરખ્યાં ને વળી નીરખશું એનો પાર ન પામે શેષ
ડાબી બાજુએ ગિરિવર ધર્યો જમણે કટિ મધ્યભાગ;
કૃપા કરો શ્રીનાથજી મ્હારાં હેયાં ટાઢાં થાય
પાયે ઘુઘરી રણઝણે મોજડીએ મોતીનો હાર;
કૃપા કરો શ્રીનાથજી બલિહારી માધવદાસ
માધવદાસ કહે હરિ મારું માગ્યું આપો મહારાજ;
લળી લળી કરું વિનંતિ મુને દેજો વ્રજમાં વાસ

